

IT-TNEJN

TAL-XXXI ĠIMGHA MATUL IS-SENA

Salmodija tat-Tnejn tat-III ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Nersqu quddiem il-Mulej b'għana ta' radd il-ħajr.

Ejjew, ħa nfahħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Nersqu quddiem il-Mulej b'għana ta' radd il-ħajr.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qcaçet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Nersqu quddiem il-Mulej b'għana ta' radd il-ħajr.

Ejjew inqimuh u ninxtehtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Nersqu quddiem il-Mulej b'għana ta' radd il-ħajr.

M'hux li kontu lllum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Nersqu quddiem il-Mulej b'għana ta' radd il-ħajr.

Għal erbghin sena domt nistmellu dan in-nisel;
u jien għedt: 'Qalbu mhassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Nersqu quddiem il-Mulej b'għana ta' radd il-ħajr.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Nersqu quddiem il-Mulej b'għana ta' radd il-ħajr.

UFFIĊĊJU TAL-QARI

V/. O Alla, ejja ehlsni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

I. *Billejl jew kmieni ma' sbiħ il-jum*

Mill-mistrieħ ta' friexna nqumu,
lejk, Missier, bit-talb induru;
ieqaf magħna waqt li nerfgħu
qlubna lejk b'tifħir tjubitek.

Lilek l-ewwel sejħa tagħna
bix-xewqat ta' mħabba mħegġa
fik, Qaddis, ikun il-bidu
tal-ħidmiet li illum se naghmlu.

Jigi d-dawl, u d-dlam iharrab,
titla' x-xemx, u l-lejl jitbiegħed;
u tindaf ir-ruħ mill-ħtija
bil-ħasil tad-dawl imbierek.

B'wiċċna fl-art, Mulej, quddiemek,
nitolbuk dnubietna taħfer,
ħa jsehħilna b'moħħna safi
infahħruk kuljum u dejjem.

Isma' talbna, Missier twajjeb,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

II. *Matul il-jum*

Dawl ta' dejjem, Alla wiehed,
Trinità qaddisa w għolja,
nitolbuk fiċ-ċokon tagħna,
u nfahhruk, għalkemm wisq dgħajfa.

Nemmnu fik, Missier setghani,
fil-Wahdieni mnissel minnek,
u fl-Ispirtu, li jgħaqqadkom
b'hena shih fi mhabba wahda.

Int il-verità, l-imhabba,
int it-tmiem u l-hena tagħna;
nar l-imhabba, l-fidi, t-tama
kattar fina, w hdejk wassalna.

Int il-bidu u t-tmiem ta' kollox,
l-ghajn ta' l-opri kollha tieghek,
wahdek kenn u tama shiha
ta' min jemmen fik u jhobbok.

Bhalma wahdek sawwart kollox,
hekk bik wahdek timla l-hlejjaq;
int id-dawl sabih tad-dinja;
ta' min jitma fik, il-premju.

Glorja lill-Missier, lill-Iben,
lill-Ispirtu s-Santu, Alla:
bhalma msebbah kien mill-bidu,
hekk jissebbah issa w dejjem. Ammen.

SALMODIJA

Ant. 1: Alla tagħna geġ bid-dieher, u ma jibqax sieket.

Salm 49 (50)

I

Tkellem il-Mulej, Alla fuq l-allat, *
u sejjaħ l-art.
Minn fejn titla' x-xemx sa fejn tinzel, *
minn Sijon, il-ġmiel tagħha, Alla wera d-dija tiegħu.
Ġej Alla tagħna, ma jibqax sieket; *
quddiemu nar li jeqred, madwaru tempesta qalila.
Hu jsejjaħ is-smewwiet mill-ġholi, *
u l-art, biex jagħmel haqq mill-poplu tiegħu:
"Iġimghu 'l ħbiebi quddiem, *
li għamlu patt miegħi bis-sagrifiċċju."
U jħabbri s-smewwiet il-ġustizzja tiegħu, *
għaliex Alla nnifsu jagħmel il-ħaqq.
Glorja.

Ant. 1: Alla tagħna ġej bid-dieher, u ma jibqax sieket.

Ant. 2: Agħti 'l Alla sagrifiċċju ta' radd il-ħajr.

II

"Isma', poplu tiegħi, għax se nitkellem, †
Iżrael, għax se nixhed kontrik. *
Jiena Alla, Alla tiegħek.
Ma nċanfrekx għas-sagrifiċċji tiegħek; *
il-vittmi tiegħek maħruqa huma dejjem quddiem.
Ma neħtieġ ebda għogol minn tiegħek, *
jew gidjien mill-imrieħel tiegħek.
Għax tiegħi huma l-bhejjem tax-xaġħri, *
eluf huma l-bhejjem fuq l-ġholjiet tiegħi.
Jien nagħraf it-tjur kollha ta' l-ajru, *
taħt għajnejja kull ma jimxi fir-raba'.
Li kont bil-ġuħ, m'hux se ngħid lilek, *
għax tiegħi l-art u kull ma fiha.

Huwa jien se niekol laħam il-gniedes, *
jew nixrob id-demm tal-gidjien?
Agħti 'l Alla sagrificċju ta' radd il-ħajr, *
u rodd lill-Għoli l-wegħdiet tiegħek.
Mbagħad sejjahli f'jum id-dwejjaq; *
jien nehilsek, u int tweggħani."
Glorja.

Ant. 2: Agħti 'l Alla sagrificċju ta' radd il-ħajr.

Ant. 3: Jien tjieba rrid, mhux sagrificċju; li tagħrfu 'l Alla rrid, u mhux vittmi maħruqa.

III

Lill-ħazin, imma, Alla jgħidlu: †
"Kif titkellem fuq il-kmandamenti tiegħi, *
u żżomm fuq xufftejk il-patt tiegħi,
int, li tobghod it-twiddib, *
u tixhet kliemi wara dahrek?
Jekk tiltaqa' ma' ħalliel, tissieheb miegħu; *
u sehmeq taqsam maż-żienja.
Fommok ftaħt għall-ħazin, *
u lsienek il-qerq jinseg.

Kontra huk toqghod tpaċpaċ, *
kontra bin ommok tqassas.
Dan int għamilt, u jien bqajt sieket; *
forsi ħsibt li jiena bhalek.
Issa se nċanfrek, *
u dan kollu nqiegħed quddiemek.

Ifhmuha sewwa, intom li tinsew 'l Alla, *
li ma naħtafkomx, u ħadd ma jehliskom.
Min iroddli sagrificċju ta' radd il-ħajr, *
dan isebbahni;
lil min jimxi bis-sewwa *
nurih is-salvazzjoni ta' Alla."
Glorja.

Ant. 3: Jien tjieba rrid, mhux sagrificċju; li tagħrfu 'l Alla rrid, u mhux vittmi maħruqa.

V/. Isma' poplu tiegħi, għax se nitkellem.

R/. Jiena Alla, Alla tiegħek.

LEZZJONI 1

Qari mill-Ewwel Ktieb tal-Makkabin Mak 1:41-64

Il-persekuzzjoni ta' Antijoku

F'dawk il-jiem, is-sultan Antijoku kiteb lis-saltna kollha tiegħu li lkoll kellhom jiffurmaw poplu wiehed u kull wiehed iħalli l-liġi tiegħu. Il-ġnus kollha qagħdu għad-digriet tas-sultan, u ħafna minn Izrael għoġbithom ir-religjon tiegħu u offrew is-sagrifiċċji lill-allat foloz u kisru jum is-Sibt.

U s-sultan baġhat ittri mal-kurriera tiegħu f'Ġerusalemm u fl-ibliet l-oħra ta' Ġuda biex jorndalhom li jimxu skond użanzi barranin għall-pajjiż; li jaqtgħu mit-tempju s-sagrifiċċji tal-ħruq u sagrifiċċji oħra u l-libazzjonijiet; li jipprofanaw is-sibtijiet u l-festi; li jniġġsu t-tempju u l-ministri tiegħu; jibnu artali, postijiet qaddisa u tempji għall-idoli u jissagrifikaw ħnieżer u bhejjem oħra mniġġsa; li jħallu lil uliedhom bla ċirkonċiżjoni, u jittebbgħu b'kull xorta ta' ħmieġ u ngiesa. B'hekk jinsew il-liġi u jbiddu l-kmandamenti kollha. Kull min ma joqgħodx għad-digriet tas-sultan jagħtuh il-mewt.

Dan kollu kiteb is-sultan lis-saltna kollha tiegħu u qiegħed suprintendenti fuq il-poplu kollu u ġieġhel lill-ibliet ta' Ġuda, waħda waħda, joffru s-sagrifiċċji, belt belt. Ħafna mill-poplu marru għan-naħa tagħhom, kollha nies li abbandunaw il-Liġi, u għamlu d-deni fil-pajjiż, u b'hekk ġieġhlu lil Izrael jistaħbew f'kull kenn li kellhom.

Fil-ħmistax tax-xahar Kaslew tas-sena mija u hamsa u erbgħin Antijoku tella' l-idolu, l-għajb tal-herba, fuq l-artal, u tellgħu artali fl-ibliet kollha ta' Ġuda kif iddur. Ħarqu l-incens fil-bibien ta' djarhom u fil-pjazez; Il-kotba tal-Liġi li rnexxielhom isibu għamluhom b'ċeġġeċ u ħarquhom. Kull min kienu jsibulu xi ktieb tal-Patt, jonkella kien iħares il-liġi, kienu jagħtuh il-mewt bis-saħħa tad-digriet tas-sultan. Għax kellhom il-forza, hekk kienu jagħmlu ma' l-Izraelin li kienu jinqabdu minn xahar għal xahar. Fil-hamsa u għoxrin tax-xahar offrew sagrifiċċju fuq l-artal, li kien hemm fuq l-artal tal-Mulej

U n-nisa li kienu jagħmlu ċ-ċirkonċiżjoni lil uliedhom kienu jagħtuhom il-mewt bit-trabi imdendlin ma' għonqhom skond id-digriet tas-sultan, u magħhom kienu joqtlu wkoll lil nieshom u lil dawk li kienu jagħmluhom iċ-ċirkonċiżjoni.

Imma hafna minn Izrael għamli l-qalb u webbsu rashom li ma jiklux ikel immiġġes; huma għażlu li jmutu, basta li ma jitniġġsux b'ikel projbit u ma jipprofanawx il-Patt qaddis, u mietu lkoll.

Kbira kienet il-korla fuq Izrael.

RESPONSORJU ara Dan 9:18a; Atti 4:29

R/. Iftaħ għajnejk u ara kif sirna herba: dawwruna l-ġnus minn kullimkien biex jahqruna: * Int, Mulej, midd id-driegħ tiegħek, u agħtina l-għajnuna.

V/. Issa ħares lejn it-theddid tagħhom u aghmel li l-qaddejja tiegħek ixandru kelmtek bil-kuraġġ kollu. * Int, Mulej, midd id-driegħ tiegħek, u agħtina l-għajnuna.

LEZZJONI II

Qari mill-Kostituzzjoni Pastorali tal-Konċilju Vatikan II fuq il-Knisja fiż-żminijiet ta' illum

Inqanqlu f'kulhadd sentimenti ta' paċi u sliem

Il-bnedmin kollha għandhom joqogħdu attenti li ma jhallux it-thabrik għall-paċi fil-ħsieb biss ta' ftit nies, imma għandhom jaraw sewwa kif jaħsbuha huma wkoll. Kull min għandu s-setgħa hu fid-dmir li jfittex il-ġid tan-nies ta' pajjiżu u fl-istess hin ukoll iħabrek għall-ġid tad-dinja kollha, iżda dawn, kull ma jagħmlu, jagħmluh għal għajn in-nies għax jiddependu hafna mill-opinjoni u l-fehmiet tal-kotra. Xejn ma jkun jiswa t-thabrik kollu tagħhom għall-paċi vera, sakemm il-bnedmin jibqgħu mifruda għall-paċi vera, sakemm il-bnedmin jibqgħu mifruda minn xulxin u kontra xulxin għaliex għedewwa ta' xulxin jew jistkerru jew jistmellu 'l xulxin, jew jobogħdu 'l xulxin għax mhux ta' l-istess razza. Minn dan tiġi l-ħtieġa li l-bnedmin kollha bla telf ta' żmien jiggeddu fi ħsibijietom u jbiddu fehmietom.

Kull min jgħallem, u speċjalment, kull min liż-żgħażaġh, u kull min b'xi mod jew ieħor jinfluwenza l-fehmiet u l-ħsibijiet tal-bnedmin, għandu jhoss li l-aqwa u l-akbar dmir tiegħu hu dak li jqanqal f'kulhadd sentimenti u ħsibijiet ta' paċi u sliem. Jeħtieġ ikun hemm bidla sħiħa fil-fehmiet tagħna lkoll, jeħtieġ inżommu quddiem għajnejna l-ħtiġiet tad-dinja kollha biex naraw x'nistgħu nagħmlu flimkien għall-aħjar tal-bnedmin kollha.

Ma nhallux tqarraq bina tama qarrieqa. Jekk il-bnedmin ma jbegħdux minnhom l-għira u l-mibgħeda għal xulxin, jekk ma jagħmlux, bl-onestà kollha u fis-sewwa, pattijiet bejniethom għall-ħarsien tal-paċi f'kull imkien fil-ġejjieni, il-

bnedmin, li ġa jinsabu f'qagħda tal-biża', għalkemm imzejjnin b'dehen u gherf ta' l-għageb, għad forsi jaslu biex jiksbu biss dik il-paċi li m'hix hliet il-paċi mistkerrha tal-mewt. Izda l-Knisja ta' Kristu, hija u tgħid dan il-kliem ta' biża', tibqa' dejjem tittama, b'tama shiħa fost dan it-tigrib ukoll u l-inkwiet kollu ta' zmienna. F'hin waqt u barra minn waqtu, il-Knisja ma tehdix itteni lin-nies ta' illum il-kelma ta' l-Appostlu: *Issa hu ż-żmien tajjeb* għat-tigrid tal-qlub, *issa hu jum is-salvazzjoni*.

Biex tinbena l-paċi jehtieg li qabel xejn jinqerdu l-kawzi tal-ġlied bejn il-bnedmin, u fuq kollox ta' l-ingustizzji li l-aktar jagħtu n-nar għall-gwerer. Hafna mill-inkwiet fid-dinja ġej mid-differenzi kbar li hemm bejn pajjiżi għonja u pajjiżi fqar, u minn-nuqqas ta' hegga biex dawn id-differenzi jispiċċaw kemm jista' jkun malajr. Kawzi oħra ta' l-inkwiet fid-dinja huma l-fehmiet ta' xi wħud li jidhrilhom li għax huma aqwa mill-oħrajn għandhom jaħkmuhom u, minn fuq, jistkerruhom u jkasbruhom ukoll; izda jekk irridu nfittxu l-kawza ewlenija ta' dan l-inkwiet kollu, għandna nsibuha fl-għira, fil-biża', fil-kburija, u fis-sentimenti l-oħra kollha li juru l-egoizmu tal-bniedem. Il-bnedmin ma jissaportux dawn l-ingustizzji, u għalhekk, għalkemm ma jkunux fi gwerra bejniethom, ma hemmx paċi fosthom, għaliex id-dinja hi mgarrba bla heda bit-tilwim u l-vjolenzi tal-bnedmin bejniethom.

Dan kollu nsibuh ukoll fost in-nazzjonijiet, u biex jintrebaħ u jiġi evitat dan kollu, u biex titrażzan kull xorta ta' vjolenza, jehtieg li l-istituzzjonijiet internazzjonali kollha jgħinu aktar lil xulxin u jaħdmu aħjar bejniethom u jħabirku biex iwaqqfu organizzazzjonijiet li jaħdmu bis-serjetà għall-paċi.

RESPONSORJU ara Sir 23:2; Iz 49:8; 37:35; Salm 121(122):7; 33:15

R/. Bi swat il-gherf widdibt il-fehma tiegħek, jgħid il-Mulej: * Smajt it-talba tiegħek biex inħares lil din il-belt ħa jkollha s-sliem fi zminijietek.

V/. Tbiegħed mill-ħażen u aghmel it-tajjeb, fittex is-sliem u imxi warajh. * Smajt it-talba tiegħek biex inħares lil din il-belt ħa jkollha s-sliem fi zminijietek.

TALBA

O Alla ħanin li tista' kollox, minnek ġej li l-fidili tiegħek jagħtuk servizz xieraq u ta' ġieħ; aghmel li , mingħajr ebda tfixkil, inħaffu biex niksbu l-wegħdiet tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

INNU

Dawl minn dawl, u dija safja
tal-Missier u l-glorja tiegħu,
int tad-dawl il-għajn u l-bidu,
int il-jum li l-jum iddawwal.

Iddi, Xemx tassew, fuq ruħna
lejl u nhar bil-bjuda tiegħek;
ixhet ġewwa fina r-raġġi
ta' l-Ispirtu, dawl ħajjitna.

Lill-Missier ukoll insejju,
hu l-Etern fid-dawl tal-glorja;
b'setgħa w qawwa l-grazzja tiegħu
tkeççi minna d-dlam tal-ħtija.

Hu jwettaqna f'kull ma naghmlu,
biex quddiemu ngħixu safja,
b'fidi mħegġa w tama shiħa
qawwijin fl-imħabba tiegħu.

Ha jkun Kristu l-ikel tagħna,
tkun il-fidi x-xorb ta' ruħna,
biex matul il-jum insibu
għajn ta' ferħ fl-Ispirtu s-Santu.

Glorja 'l Alla, l-Missier tagħna;
tifhir lilek, Kristu Sidna;
jitla' r-radd ta' ħajr minn qalbna
lill-Ispirtu li ġej minnkom. Ammen.

SALMODIJA

Ant. 1: Hieni min jgħammar fit-tempju tiegħek, Mulej.

Salm 83 (84)

Kemm hi għaziza d-dar tiegħek, *
Mulej ta' l-eżerċti!
Tixxennaq u tinfena ruħi għat-tempju tal-Mulej; *
nġhanni ferħan b'ruħi u ġismi lil Alla l-ħaj.
Sa l-għasfur isib fejn jgħammar, *
u l-huttafa ssib il-bejta hdejn l-artali tiegħek;
hemm hi tqiegħed iż-żgħar tagħha, *
Mulej ta' l-eżerċti, Sultan u Alla tiegħi!

Henjin dawk li jgħammru f'darek; *
huma jfahħruk għal dejjem.
Henjin dawk li jsibu fik il-qawwa tagħhom, *
li għandhom għal qalbhom
il-pellegrinaġġ għat-tempju.

Huma u għaddejja minn wied niexef, †
ibiddluh f'nixxieġha ta' ilma; *
u x-xita bikrija tbiddu f'għadajjar.
Jimxu minn belt għal belt, *
sa ma jidhru quddiem Alla f'Sijon.

Mulej, Alla ta' l-eżerċti, isma' talb tiegħi; *
agħti widen, Alla ta' Ġakobb.
Hares, o Alla, lejn it-tarka tagħna, *
ħares lejn is-sultan, il-midluk tiegħek.
Għax jum wiehed fit-tempju tiegħek *
aħjar minn elf jum f'post ieħor;
aħjar noqgħod fuq l-għatba ta' dar Alla tiegħi *
milli nġhammar fit-tined tal-ħżiena.

Għax xemx u tarka l-Mulej Alla, *
ħniena u ġieħ hu jagħti lilna.
Ebda ġid ma jichad il-Mulej *
lil min jimxi bis-sewwa.

Mulej ta' l-eżerċti, *
hieni l-bniedem li jittama fik!
Glorja.

Ant. 1: Hieni min jgħammar fit-tempju tiegħek, Mulej.

Ant. 2: Ejjew nitilgħu fuq l-għolja tal-Mulej.

Kantiku Iz 2:2-5

Għad jigr i fl-ahħar jiem †
li l-għolja tad-dar tal-Mulej *
togħla 'l fuq mill-qċaċet tal-muntanji;
hija tintrefa 'l fuq mill-għoljiet, *
u lejha għad jigr i l-għnus kollha.

Kotra shiħa ta' popli *
għad jigr i u jgħidu:
"Ha mmorru u nitilgħu fuq l-għolja tal-Mulej, *
lejn id-dar ta' Alla ta' Ġakobb,
biex jgħallimna t-triqat tiegħu, *
u nimxu fil-mogħdijiet tiegħu.
Għax minn Sijon toħroġ il-liġi, *
u l-kelma tal-Mulej minn Ġerusalem."

Il-Mulej jagħmel il-ħaqq bejn il-għnus, *
u jaqta' s-sentenza bejn hafna popli;
u huma jbiddu x-xwabel tagħhom f'sikek tal-moħriet, *
u l-lanez tagħhom fi mnieġel.
Ebda ġens ma jerfa' x-xabla kontra ġens ieħor, *
u s-sengħa tal-gwerra ma jitgħallmuhiex iżjed.
Ejja, dar ta' Ġakobb, *
halli nimxu fid-dawl tal-Mulej!
Glorja.

Ant. 2: Ejjew nitilgħu fuq l-għolja tal-Mulej.

Ant. 3: Għannu lill-Mulej, bierku ismu.

Salm 95 (96)

Għannu lill-Mulej għanja ġdida; *

ghannu lill-Mulej fl-art kollha!
Ghannu lill-Mulej, bierku ismu! *
Habbru minn jum għal ieħor is-salvazzjoni tiegħu.
Xandru fost il-ġnus is-sebħ tiegħu, *
fost il-popli kollha l-għegubijiet tiegħu.
Kbir il-Mulej, ta' min ifahħru ħafna, *
tal-biża' aktar mill-allat kollha.
Għax kollha frugħa l-allat tal-popli; *
Jaħweh hu li għamel is-smewwiet!
Ġmiel u sebħ huma quddiemu, *
qawwa u sbuħija fis-santwarju tiegħu.

Agħtu lill-Mulej, familji tal-popli, †
agħtu lill-Mulej sebħ u qawwa;
agħtu lill-Mulej is-sebħ ta' ismu!
Ġibulu l-offerti, †
u idhlu fil-btieħi tat-tempju tiegħu; *
inxteħtu quddiem il-Mulej b'tiżjin qaddis;
triegħdu quddiemu, nies kollha ta' l-art! *
Għidu fost il-ġnus: "Il-Mulej isaltan!"
Hu jżomm sħiħa d-dinja biex qatt ma titharrek; *
hu li jiġġudika l-popli bis-sewwa.

Ha jifirħu s-smewwiet u tithenna l-art, *
ħa jħabbat il-baħar u kull ma fih,
ħa jifraħ ir-raba' u kull ma fih, *
u jghannu bil-ferħ is-siġar kollha tal-bosk
quddiem il-Mulej, għax ġej, *
għax ġej biex jagħmel haqq mill-art.
Hu jagħmel haqq mid-dinja bil-ġustizzja, *
u mill-popli bis-sewwa tiegħu.
Glorja.

Ant. 3: Ghannu lill-Mulej, bierku ismu.

LEZZJONI QASIRA Ġak 2:12-13

Hekk tkellmu u hekk aghmlu, bħallikieku wasaltu biex isir haqq minnkomp taħt ligi ta' liberta'. Għax il-haqq ikun bla hniena għal min ma jurix hniena; il-hniena tirbah fuq il-haqq.

RESPONSORJU QASIR

R/. Imbierek il-Mulej * Minn dejjem għal dejjem. Imbierek.

V/. Hu waħdu jagħmel l-għegubijiet. * Minn dejjem għal dejjem. Glorja. Imbierek.

Ant. tal-kantiku ta' Żakkarija:

Ikun imbierek il-Mulej Alla tagħna.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li joboghduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex tħejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
hierga mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Ikun imbierek il-Mulej Alla tagħna.

PREĊI

Alla qiegħed lill-bnedmin fid-dinja biex qalb waħda bejniethom jaħdmu għall-glorja tiegħu. Nitolbuh b'herqa kbira:

Mulej, agh̃tina l-grazzja li nigglorifikawh.

Inberkuk, o Alla, li hlaqt kollox:

- inroddulek ħajr għax ipprovdejtilna l-gid ta' l-art u zammejtna ħajjin sa issa.

Ixhet, Mulej, il-ħarsa tiegħek fuqna li se nibdew il-ħidma tagħna tal-gurnata:

- aħna u nissieħbu miegħek fl-opra tiegħek, agh̃tina li nfittxu u nagħmlu dak li trid int.

Agh̃mel li x-xogħol tagħna illum ikun ta' fejda u gid għal hutna: :

- agh̃tina li, flimkien magħhom u għalihom, nibnu fuq din l-art l-għaqda tal-bnedmin kif jogħgob lilek.

Ieqaf magħna u ma' dawk kollha li nersqu lejhom illum:

- agh̃ti lilna lkoll l-hena u s-sliem.

Missierna

Talba

Mulej Alla, Sultan tas-sema u l-art, qaddes illum lil qalbna u 'l ġisimna, is-sentimenti, l-kliem u l-għemil kollu tagħna, u mexxina f'kollox int fit-triq tal-ligi u l-kmandamenti tiegħek, biex bl-għajjnuna tiegħek inkunu salvi u ħielsa minn issa u għal dejjem. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

V/. O Alla, ejja ehlišni.
R/. Mulej, fittex għinni.
Glorja. Kif kien mill-bidu. Hallelujah.

Fid-Disgha ta' filghodu

INNU

Spiritu s-Santu, li int Alla
wieħed mal-Missier u l-Iben,
ejja xxerred ġewwa fina,
ħalli bik ilkoll timliena.

Bi kliem fommna, b'qalbna w ruħna,
nerfġhu lejġ it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-ġharfa
tal-Missier u l-Iben tieġhu:
żomm qawwija l-fidi tagħna
fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl ihagġeġ.

Iżda itfi l-ġhadab fina,
taffi s-sħana ta' kull deni,
agħti s-saħħa 'l min hu dgħajjef,
ġib is-sliem tassew fi qlubna.

Isma' talbna, Missier twajjeb,

w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-hlejjaq triegi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 Jiena nfittex il-preċetti tiegħek, Mulej, għax bihom int tagħtini l-ħajja.

Salm 118 (119):89-96

XII (Lamed)

Għal dejjem, Mulej, il-kelma tiegħek; *
hi mwaqqfa fis-sod fis-smewwiet.
Minn nisel għal nisel il-fedeltà tiegħek; *
fuq l-art waqqaftha, u zammet fis-sod.

B'digriet tiegħek għadhom shaħ sa llum; *
għax kollox hu għall-qadi tiegħek.
Li ma sibtx l-hena fil-liġi tiegħek, *
kont nintemm fin-niket tiegħi.

Ma ninsa qatt il-preċetti tiegħek, *

ghax bihom int tagħtini l-ħajja.
Tiegħek jien; salvani int! *
Jiena nfittex il-preċetti tiegħek.

Jgħassuli l-ħżiena biex jeqirduni; *
imma jien ħsiebi fil-preċetti tiegħek.
Jien rajt it-tmiem ta' kull ma jgħaddi; *
imma bla tarf il-kmandamenti tiegħek.
Glorja.

Ant.1 Jiena nfittex il-preċetti tiegħek, Mulej, ghax bihom int tagħtini l-ħajja.

Ant.2 Mulej, inti l-fiduċja tiegħi sa minn żgħożiti.

Salm 70 (71)

I

Fik, Mulej, jien nistkenn; *
ma jkolli qatt ghax ninfixel.
Għall-gustizzja tiegħek salvani u ħarisni; *
agħtini widen u fittex ehlsni.
Kun sur ta' kenn għalija; †
int wegħedt li tiġi dejjem issalvami, *
ghax blata u fortizza int għalija.
Alla tiegħi, ħarisni minn id il-ħażin, *
minn id il-qarrieq u l-kiefer.

Għax inti, Sidi, it-tama tiegħi; *
Mulej, inti l-fiduċja tiegħi sa minn żgħożiti.
Fuqek intlaqt sa minn twelidi, †
sa minn guf ommi inti ħadtni; *
inti dejjem it-tifhir tiegħi.
Hafna huma dawk li stagħgħbu bija, *
izda inti l-kenn qawwi tiegħi.

Mimli fommi b'tifhirek, *
u b'sebħek il-jum kollu.
Twarrabnix meta nasal ghax-xjuħija; *
titlaqnix meta thallini saħħti.
Għax fuqi jitkellmu l-ghedewwa tiegħi; *

dawk li jonsbuli ħajti flimkien ifesfsu.
"Alla nsieh!", huma jgħidu, *
"Għalih! Aqbduh! Hadd ma jehilsu."

O Alla, toqgħodx 'il bogħod minni; *
Alla tiegħi, fittex għinni.
Ha jistħu u jinfnew dawk li jixluni; *
jimtela biż-żebliħ u l-għajb minn iridli d-deni.
Glorja.

Ant.2 Mulej, inti l-fiduċja tiegħi sa minn żgħożiti.

Ant.3 Mqar meta nixjieħ, la tinsinix, o Alla.

II

Imma jien nibqa' dejjem nittama, *
u nkattar it-tifħir kollu tiegħek.
Fommi jxandar il-gustizzja tiegħek, †
il-jum kollu l-għemejjel ta' l-għajnuna tiegħek, *
għalkemm jien stess ma nafx kif ngħoddom.

Nersaq quddiem il-kobor tiegħek, Mulej Sidi, *
biex il-gustizzja tiegħek waħdek inxandar.
O Alla, sa minn żgħożiti int għallimtni; *
u jien s'issa għadni nxandar għegubijietek.
Mqar meta nixjieħ u jibjad xagħri, *
la tinsinix, o Alla;
sakemm inxandar għemil idejk lil kull nisel, *
il-qawwa tiegħek lil kull min għad jiġi.

M'oghla s-smewwiet il-gustizzja tiegħek, o Alla! †
Hwejjeġ kbar int għamilt; *
min hu bħalek, o Alla!
Minn għawġ kbir u qalil int għaddejtni; †
izda int terġa' tagħtini l-ħajja, *
minn qieġ l-art terġa' ttellagħni.
Kattarli l-kobor tiegħi; *
erġa' agħtini l-faraġ tiegħek.

U jiena nfahhrek bl-arpa †
ghall-fedeltà tieghek, Alla tiegħi; *
nghannilek biċ-ċetra, Qaddis ta' Izrael.
Jifirhu xufftejja jien u nghannilek; *
tifraħ ruhi, li inti fdejtli.
U Isieni l-jum kollu jithaddet
fuq il-gustizzja tieghek, *
ghax waqa' fl-ghajb u l-mistħija
min iridli d-deni.
Glorja.

Ant.3 Mqar meta nixjieħ, la tinsinix, o Alla.

Fid-Disgha ta' filghodu

LEZZJONI QASIRA 2 Kor 13:11

Huti, ifirhu, habirku għall-perfezzjoni. Isinghu milli wiehed jghidilkom, kunu ta' fehma waħda, zommu s-sliem, u Alla ta' l-imħabba u s-sliem ikun maghkom.

V/. Ghajnejn il-Mulej lejn il-gusti.

R/. U widnejh miftuħa għall-ghajta tagħhom.

Talba

O Alla, Missier it-tjieba, int ridt li l-bnedmin jaħdmu biex bix-xogħol tagħhom jghinnu dejjem lil xulxin halli jiksbu hwejjeġ aqwa; aghmel li aħna nhabirku bla heda hekk li nghixu għalik fl-ispirtu ta' wliedek u nhobbu lil kulhadd bħal aħwa. Bi Kristu Sidna. Ammen.

F'Nofsinhar

LEZZJONI QASIRA

Rum 6:22

Issa li hlistu mid-dnub u sirtu lsiera ta' Alla, qegħdin taħsdu għalikom infuskom frott li jieħu għall-qdusija, u għandkom bħala tmiem il-ħajja ta' dejjem.

V/. Mulej, inti terga' taghtina l-hajja.

R/. Biex jifrah bik il-poplu tieghek.

Talba

O Alla, sid u għassies tal-ħsad u d-dielja, inti ssejjah il-ħaddiema għax-xogħol u taghtihom il-ħlas tajjeb li jisthoqqilhom; aghmel li ahna nilqghu bil-qalb il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Kol 1:21-22

Intom ukoll kontu 'l bogħod minn Alla u għedewwa tiegħu minhabba l-ħażen ta' ħsibijietkom u ghemilkom; imma issa sirtu ħbieb tiegħu permezz tal-mewt tal-ġisem veru ta' Ibnu, biex dan iressaqkom quddiemu qaddisa, safja u bla għajb.

V/. Għannu lill-Mulej ħbieb tiegħu.

R/. Fahħru l-isem imqaddes tiegħu.

Talba

O Alla, inti qieghed issejjhilna f'dak l-istess ħin li fih l-Appostli kienu jtilgħu fit-tempju: isma' t-talb li qegħdin naghmlulek b'fehma sinciera f'isem Ġesù, biex bih naqilgħu minghandek is-salvazzjoni għal dawk kollha li jsejjhu dan l-isem. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

INNU

Alla kbir, int fridt fil-bidu
l-ilmijiet ta' fuq minn t'isfel,
u waqqaft fil-għoli s-sema,
l-art u l-baħar taħt riġlejna.

Is-smewwiet bid-dwal żejginthom,
lejl u nhar iwennsu l-bniedem;
niżlu x-xmajjar mill-muntanji,
l-art isaqqu w l-ghomma jtaffu.

Uri magħna t-tjieba tiegħek,
sawwab fuqna d-dawl tal-grazzja,
biex id-dnub li kien jassarna
ma jergax fid-dlam jixhetna.

Imla l-fidi tagħna b'dawlek
ħa nferrxuh kull hin madwarna,
nikxfu l-qerq u nuru x-xibka
li jonsbilna l-għadu ħajjen.

Isma' talbna, Missier twajjeb,
w int, Waħdieni tiegħu u daqsu,
li ta dejjem hi saltnatkom
ma l-Ispirtu Farag tagħna. Ammen.

SALMODIJA

Ant. 1: Għajnejna dejjem lejn il-Mulej, sa ma jkollu ħniena minna.

Salm 122 (123)

Lejk nerfa' għajnejja, *
int li tghammar fis-smewwiet.

Ara, bħal għajnejn il-qaddejja lejn id sidhom; *
bħal għajnejn il-qaddejja lejn id sidtha;
hekk għajnejna lejn il-Mulej, Alla tagħna, *
sa ma jkollu ħniena minna.

Henn għalina, Mulej, henn għalina, *
ghax mitmugħa sax-xaba' bit-tagħjir.
Mxebbgħa għall-ahhar ruhna *
biż-żebliħ ta' l-għonja, bit-tagħjir tal-kburin.
Glorja.

Ant. 1: Għajnejna dejjem lejn il-Mulej, sa ma jkollu ħniena minna.

Ant. 2: L-għajnuna tagħna f' isem il-Mulej li għamel is-sema u l-art.

Salm 123 (124)

Li ma kienx il-Mulej magħna *
- ħa jgħid hekk Izrael –
li ma kienx il-Mulej magħna, *
meta qamu għalina n-nies,
hajjin kienu jibilgħuna, *
meta nnextegħlu bl-għadab għalina.

L-ilma kien jgħarraqna, *
il-wied kien jgħaddi minn fuqna;
minn fuqna kien jgħaddi *
mewg ta' l-ilma qawwi.

Imbierek il-Mulej, *
li ma telaqniex priża għal snienhom.
Hajjitna bħal għasfur ħelset mix-xbiek tan-nassaba. *
Ix-xibka tqattgħet, u ahna ħrabna.

L-għajnuna tagħna f' isem il-Mulej, *
li għamel is-sema u l-art.

Glorja.

Ant. 2: L-ghajjnuna taghna f'isem il-Mulej li ghamel is-sema u l-art.

Ant. 3: Alla destinana li nkunu ghalih ulied adottivi permezz ta' Ibnu.

Kantiku (Ef 1:3-10)

Imbierek Alla u Missier Sidna Ġesù Kristu, *
li berikna b'kull xorta ta' barka spiritwali,
fis-smewwiet fi Kristu.

Hekk hu għażilna fih, †
sa minn qabel il-holqien tad-dinja, *
biex inkunu qaddisa u bla tebgħa
quddiemu fl-imħabba.

Iddestinana minn qabel li nkunu ghalih ulied adottivi †
permezz ta' Ġesù Kristu; *
skond ma għoġob lir-rieda tajba tiegħu,
għat-tifhir tal-glorja tal-grazzja tiegħu, *
li biha mliena fil-Maħbub tiegħu.

Fih aħna għandna l-fidwa, bid-demmm tiegħu, *
il-maħfra tad-dnubiet,
skond l-għana tal-grazzja tiegħu. *
li biha fawwarna fl-għerf u l-għaqal kollu:
hu għarrafna l-misteru tar-rieda tiegħu; †
skond il-pjan li għoġbu jfassal fih minn qabel, *
u li kellu jseħh meta tasal il-milja taż-żminijiet;

jigifieri, li kollox jingabar taħt Ras waħda,
li hu Kristu, *
kull ma hu fl-art u kull ma hu fis-sema.

Glorja.

Ant. 3: Alla destinana li nkunu ghalih ulied adottivi permezz ta' Ibnu.

LEZZJONI QASIRA

Ġak 4:11-12

Toqogħdux tqassu fuq xulxin, ħuti. Min iqassas fuq huh u jigġudika lil huh, dan ikun qiegħed iqassas fuq il-ligi u jigġudika l-ligi; imma jekk inti

tigġudika l-liġi, ma tkunx qiegħed tagħmel dak li trid il-liġi, imma ssir imħallef. Wieħed biss huwa dak li jagħmel il-liġi, wieħed biss l-imħallef: dak li għandu s-setgħa jehles u jeqred. Int min int biex tigġudika 'l haddieħor?

RESPONSORJU QASIR

R/. Mulejja, salvani, * Għax dnibt kontra tiegħek. Mulejja.

V/. Jien għedt: Henn għaliġa, Mulej. * Għax dnibt kontra tiegħek. Glorja. Mulejja.

Ant. tal-kantiku ta' Marija:

Infahħru l-kobor tal-Mulej, għax Alla xehet għajnejh fuq iċ-ċokon tiegħi.

Ruħi tfahħar il-kobor tal-Mulej, *
u l-ispirtu tiegħi jifrah f'Alla s-Salvatur tiegħi,
għax hu xehet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjahli hienja.

Għax is-Setgħani għamel miegħi hwejjeg kbar; *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibzghu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setgħana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja bagħathom 'il barra b'xejn.
Ha hsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Infahħru l-kobor tal-Mulej, għax Alla xehet għajnejh fuq iċ-ċokon tiegħi.

PREĊI

Kristu jrid iwassal lill-bnedmin kollha għas-salvazzjoni. Nitolbuh b'qalb sinciera u ngħidulu:

Mulej, iġbed il-bnedmin kollha lej.

Imbierek int, Mulej, li b'demmek l-għażiż fdejtna mill-jasar tad-dnub:

- aġhtina l-helsien tal-glorja ta' wlied Alla.

Kattar il-grazzja tiegħek fuq l-Isqof tagħna u l-Isqfijiet kollha tad-dinja:

- għinhom jamministraw il-misteri tiegħek bil-ferħ u l-hegga.

Agħmel li dawk li qegħdin ifittxu l-verità jsibuha:

- dawwalhom biex jibqgħu jħabirku dejjem għaliha.

Mulej, kun l-għajnuna ta' l-iltiema, tar-romol, u ta' dawk li ma għandhom 'il hadd fid-dinja:

- agħmel li jhossuk magħhom fil-qrib u jingħaqdu dejjem iżjed miegħek.

Uri tjubitek lil hutna l-mejtin u sejjhilhom fil-belt tas-sema:

- hemmhekk, flimkien mal-Missier u ma' l-Ispirtu s-Santu, int għad tkun kollox f'kollox.

Missierna

Talba

O Alla, int jisthoqqlok li nxandruk bħala d-dawl li qatt ma jiġi nieqes; issa li wassalna f'din is-sieġha tal-gurnata, nitolbuk biex tibqa' turina d-dawl tiegħek fid-dlam tal-lejl li ġej fuqna, u biex fil-hniena tiegħek taħfrilna l-ħtijiet li bihom illum inqasniek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

TALBA TA' GHELUQ IL-JUM IT-TNEJN

V. O Alla, ejja ehlieni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt hafna bil-ħsieb,
bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn ghalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Huti, ejjew nagħharfu htijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol ghalina: Mulej ħniena.

R. Mulej, ħniena.

Tingħata l-assoluzzjoni:

Ihenn ghalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jhossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'sahħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. Int, Alla Sidi, iddum biex taghdab, u kollok tjeiba.

Ż.GH.:

Ant. Hallelujah, hallelujah, hallelujah.

Salm 85 (86)

Talba ta' fqir fil-hemm

Imbierek Alla, li jfarragna fid-dwejjaq kollha taghna. (2 Kor 1:3.4)

Agħtini widen, Mulej, u weġibni, *
għaliex jiena msejken u fqajjar.
Harisli ħajti, għax jiena twajjeb, *
salva l-qaddej tiegħek, għax fik jittama.

Int Alla tiegħi, henn għaliya, Sidi, *
għax lilek ngħajjat il-ħin kollu.
Ferraħ ruħ il-qaddej tiegħek, *
għax lejk, Sidi, jien nerfa' ruħi.
Għax int, Sidi, twajjeb u taħfer, *
kollok tjeiba għal kull min isejjahlek.

Agħti widen, Mulej, għat-talba tiegħi, *
isma' l-lehen ta' l-ilfiq tiegħi.
F'jum in-niket tiegħi nsejjahlek, *
għax inti żgur twegibni.

Ħadd m'hu bhalek fost l-allat, Mulej, *
u xejn bħall-għemil tiegħek.
Il-ġnus kollha, li għamilt, jiġu jinxtehtu quddiemek, *
u jsebbħu ismek, Sidi.
Għax kbir int, u għemejjel ta' l-għageb tagħmel; *
int waħdek Alla!

Urini, Mulej, triqatek, †
biex nimxi fis-sewwa tiegħek; *

agħtini qalb waħda, biex ikolli l-biza' ta' ismek.
B'qalbi kollha niżżik ħajr, Mulej Alla tiegħi, *
u nsebbah ismek għal dejjem.
Għax kbira hi t-tjieba tiegħek miegħi, *
int hlistni minn qiegħ l-imwiet.

O Alla, nies kburin qamu għalija, †
gemgħa nies qawwija jonsbuli ħajti; *
huma nies li ma jagħtux kasek.
Int, Alla Sidi, ħanin u twajjeb, *
iddum biex tagħdab, kollok tjieba u fedeltà.
Hares lejja u ħenn għalija, †
agħti qawwa lill-qaddej tiegħek, *
salva l-iben tal-qaddejja tiegħek.
Urini sinjal ta' tjubitek, †
ħa jaraw u jithawwdu l-għedewwa tiegħi; *
għax int, Mulej, tghinni u tfarraġni.
Glorja.

Barra Z.GĦ.:

Ant. Int, Alla Sidi, iddum biex tagħdab, u kollok tjieba.

Z.GĦ:

Ant. Hallelujah, hallelujah, hallelujah.

LEZZJONI QASIRA 1 Tess 5:9-10

Alla għazilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jigi, nghixu haġa waħda miegħu.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Ghid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisi, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *
imur fis-sliem, skond kelmtok;
għaliex għajnejja raw *
is-salvazzjoni tiegħek,
li int hejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

Talba

Mulej, aġtina l-mistrieħ għas-saħħa ta' ġisimna, u aġmel li dak li żrajna llum bil-hidma tagħna jnissel frott li jibqa' għal dejjem. Bi Kristu Sidna. **R/.**
Ammen.

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,
int bieb illi jagħti għas-sema,

int kewkba tal-baħar, Marija!
Harisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min halqek
fis-siegħa li lqajt it-tislma
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn gie dawl id-dinja.
O Vergni gloriuża,
ta' gmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, hlewwa u tama tagħna, sliem għalik.
Lilek ingħajtu,
għaliex aħna tturufnati, ulied Eva.
Lilek nitniehdu, aħna li nibku u nolfqu
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-guf tiegħek.
O Hanina, o pija, o ħelwa Vergni Marija.

jew

Taħt il-harsien tiegħek nistkennu,
Omm qaddisa ta' Alla:
la twarrabx minn quddiemek
it-talb li naghmlulek fi ħtiġijietna,

u eħlisna dejjem minn kull tiġrib,
o Vergni glorjuża u mbierka.